

126400 - قەبىرلەرنى پەرۋىش قىلىش قانداق ھالەتتە دۇرۇس بولىدۇ ۋە قانداق ھالەتتە ھارام بولىدۇ؟

سۇئال

يېقىنلىرىمىدىن بىرى باشقا قەبرىداشلاردىن ئۆزلىرىنىڭ ئانىسىنىڭ قەبرىسىنى پەرۋىش قىلىش ئۈچۈن مال ئىئانە قىلىشنى تەلەپ قىلدى، چۈنكى ئانىسىنىڭ قەبرىسىنىڭ ئەتراپىنى ئۆت-چۆپلەر بېسىپ، چاڭ-توزانلار قاپلاپ كەتكەن ئېدى، قەبرىنىڭ ئەتراپى ئاق ھەل بېرىلگەن تۆمۈر رېشاتكىلار بىلەن قورشالغان ۋە ئۇنىڭ ئۈستىگە مېيىتنىڭ ئىسمى، تۇغۇلغان ۋاقتى قاتارلىق مەلۇماتلار يېزىلغان، ئۇلارنىڭ شۇ قەبرىنى پەرۋىش قىلىش ئۈچۈن مال ئىئانە قىلىشى توغرا بولامدۇ؟ بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ۋە قىيامەتكىچە ئۇلارغا ئەگەشكەن كىشىلەرگە ئاللاھنىڭ رەھمەت سالاملىرى بولسۇن.

بىرىنچى: قەبرىنىڭ ئىسلام شەرىئىتىدە ئالاھىدە ئورنى بولۇپ، ھېچ بىر كىشىنىڭ قەبرىنى ئاياغ-ئاستى قىلىشى ۋە ئۇنىڭغا تاجاۋۇز قىلىشى توغرا بولمايدۇ، ھەتتا پەيغەمبەرئەلەيھىسسالام قەبرە ئۈستىدە ئولتۇرۇشنى قاتتىق ھارام قىلغان، ئەبۇ ھۈرەيرە رەزىيەللاھۇ ئەنھۇدىن بايان قىلىنغان ھەدىستە پەيغەمبەر ئەلەيھىسسالام مۇنداق دېگەن: «سىلەرنىڭ بىرىڭلارنىڭ چوغنىڭ ئۈستىدە ئولتۇرۇپ كىيىمىگە ئوت تۇتۇشۇپ بەدىنىگە يەتكىنى ئۇنىڭ قەبرە ئۈستىدە ئولتۇرغىنىدىن ياخشىدۇر». [مۇسلىم رىۋايىتى 971-ھەدىس].

بۇ ھۆرمەت مۇسۇلمانلاردىن قەبرىگە ئالاھىدە ئەھمىيەت بېرىشنى، مۇمكىن قەدەر ئۇنى مۇھاپىزەت قىلىشنى، ئۇنىڭ ھۆرمىتىنى ساقلاشنى، ئۇنىڭغا ئەزىيەت يەتكۈزمەسلىكىنى تەقەززا قىلىدۇ، بۇ تۆۋەندىكى ۋاسىتىلەر بىلەن بولىدۇ:

1-قەبرىنىڭ بېشىغا تاختا دېگەن بەلگە بولىدىغان نەرسە قويۇپ قويۇش، «پەيغەمبەرئەلەيھىسسالاممۇ ئۇلۇغ ساھابە ئوسمان ئىبنى مەزۇننىڭ قەبرىسىنىڭ بېشىغا بەلگە-ئالامەت قىلغان». [ئەبۇ داۋۇد رىۋايىتى 3206-ھەدىس].

ئىمام نەۋەۋىي رەھىمەھۇللاھ مۇنداق دەيدۇ: قەبرىنىڭ بېشىغا تاش، تاختا دېگەندەك نەرسىلەر بىلەن بەلگە-ئالامەت قىلىش سۈننەتتۇر. ئىمام شاپىئى، شەيخ شىرازى ۋە شاپىئى مەزھىپىدىكى باشقا ئالىملارمۇ شۇنداق دېگەن. [ئەلمەجمۇ "5-توم 265-بەت].

2-قەبرىنىڭ ئېگىزلىكىنى بىر غىرىچتىن زىيادە قىلماسلىق كېرەك، پەيغەمبەرئەلەيھىسسالامنىڭ قەبرىسىنىڭ ئىگىزلىكىمۇ شۇنداق بولغان.

ئىبنى قۇدامە رەھىمەھۇللاھ مۇنداق دەيدۇ: قەبرە زېمىنىدىن بىر غىرىچ مىقدارىدا ئۈستۈن قىلىندۇ، بۇنىڭدىن بولغان مەقسەت بۇ ئورۇننىڭ قەبرە ئىكەنلىكىنى كىشىلەرنىڭ بىلىشى ۋە قەبرىدىكى كىشىگە رەھمەت-مەغپىرەت تىلەپ دۇئا قىلىشى ئۈچۈندۇر، قەبرىنىڭ ئېگىزلىكىنى ئازراق ئۈستۈن قىلسا بولىدۇ. [ئەلمۇغنى "2-توم 190-بەت].

پىقھى ئالىملىرىنىڭ بۇنىڭغا ئىتتىپاق كەلگەنلىكى "پىقھى توپلاملىرى" 11-توم 342-بەتتە نەقىل قىلىنغان.

3-قەبرىنى كېچىك بالىلارنىڭ بىلمەستىن سەكرەپ ئوينىماسلىقى، چارۋىلارنىڭ دەسسەپ، چەيلىمەسلىكى ئۈچۈن ۋە بۇنىڭدىن مۇھاپىزەت قىلىش ئۈچۈن قەبرىنىڭ ئەتراپىنى تام بىلەن ياكى تۆمۈر رېشاتكا دېگەندەك بەرسىلەر بىلەن توسۇۋېتىش كېرەك. بۇ توغرىدا شەيخ ئىبراھىم مۇھەممەد ئىبنى ئىبراھىم پەتىۋالىرى 3-توم 211-212-بەتكە ۋە سۇھەيبانىيىنىڭ "قەبرە ئەھكاملىرى" ناملىق ئەسىرى 457-بەتكە قارالسۇن.

ئىككىنچى: بەزى كىشىلەر ئۆزىنىڭ يېقىنلىرىنىڭ قەبرىسىنى مۇھاپىزەت قىلىش ۋە پەرۋىش قىلىش ئۈچۈن چەكلەنگەن ۋاسىتىلەرنى قوللىنىدۇ، بۇ ۋاسىتىلەر تۈرلۈك بولۇپ مۇھىتنىڭ ئۆزگىرىشى بىلەن ئۆزگىرىپ تۇرىدۇ، بۇنىڭ مىساللىرىدىن:

1-قەبرىنى زېمىنىدىن بىر غىرىچتىن يۇقىرى كۆتۈرۈشنىڭ توغرا ئەمەسلىكىنى پەيغەمبەر ئەلەيھىسسالامنىڭ ئەلى رەزىيەللاھۇ ئەنھۇغا ئېيتقان بۇ سۆزىنى دەلىل قىلىدۇ: «ھەر قانداق بۇت-ھەيكەلنى يوق قىلغىن، بەك ئۈستۈن قەبرىلەرنى زېمىن بىلەن باراۋەر قىلغىن». [مۇسلىم رىۋايىتى 969 - ھەدىس].

2-قەبرىنىڭ ئۈستىگە ئېگىز بولسۇن ياكى پاكا بولسۇن ئۆي سېلىش، گۈمبەز قاتۇرۇش ياكى قايسى شەكىلدە بولمىسۇن بىر نەرسىلەرنى ياساش توغرىسىدا "پىقھى توپلاملىرى" 32-توم 250-بەتتە مۇنداق كەلگەن: "مالىكى، شاپىئى ۋە ھەنبەلى مەزھەپ ئالىملىرى قەبرىنى ئومۇمەن بىر غىرىچتىن يۇقىرى كۆتۈرۈشنى مەكرۇھ دەپ قارىغان، قەبرىنىڭ ئۈستىگە گۈمبەز قاتۇرسۇن ياكى ئۆي سالىسۇن ياكى باشقا بىر نەرسە قىلسۇن ھەممىسى ئوخشاش دەپ بۇنىڭغا جابىر رەزىيەللاھۇ ئەنھۇدىن بايان قىلىنغان بۇ ھەدىسنى دەلىل قىلغان: «پەيغەمبەرئەلەيھىسسالام قەبرىنى گەجلەپ قاتۇرۇشتىن توسقان».

ھەنەپى مەزھەپ ئالىملىرى بولسا: قەبرىنى ياخشى مۇھاپىزەت قىلىش ئۈچۈن قىلسا مەكرۇھ بولىدۇ، زىننەتلەش ئۈچۈن قىلسا ھارام بولىدۇ دېگەن.

3-قەبرىنى ماي، گەج، رەڭ قاتارلىق تۈرلۈك زىننەتلەر بىلەن زىننەتلەش، بۇ توغرىدا "پىقھى توپلاملىرى" 32-توم 250-بەتتە مۇنداق كەلگەن: "پىقھى ئالىملىرى قەبرىنى گەج بىلەن قاتۇرۇشنى مەكرۇھ دەپ قارىغان، بۇنىڭغا جابىر رەزىيەللاھۇ ئەنھۇدىن بايان قىلىنغان مۇنۇ ھەدىسنى دەلىل قىلغان: «پەيغەمبەرئەلەيھىسسالام قەبرىنى گەجلەپ قاتۇرۇشتىن، قەبرىنىڭ ئۈستىدە

ئولتۇرۇشتىن، قەبرىنىڭ ئۈستىگە بىر نەرسىلەرنى ياساشتىن توسقان».

ئىبنى ھەزمى مۇنداق دەيدۇ: "قەبرىنى گەج بىلەن قاتۇرۇش ۋە ئاق رەڭلەر بىلەن بوياش چەكلەنگەن، چەكلەشنىڭ ھېكمىتى زىننەتلىشتىن يىراق بولۇشتۇر، يەنە مال-مۈلۈكنى شەرىئى مەقسەتتىن باشقا ئىشلارغا سەرپ قىلىپ زايە قىلىشتۇر.

4-قەبرىنىڭ ئەتراپىغا تام قويۇرۇش، بۇنى كىشىلەرنىڭ ۋە چارۋىلارنىڭ ئاياغ-ئاستى قىلىشىدىن ئەنسىرەپ قېلىشۇن ياكى تۆمۈر رېشاتكىلار بىلەن قەبرىنىڭ ئەتراپىنى توسۇشتىن چەكلەنگەن ھالەتتىكى بىر نەرسىنى قېلىشۇن ئوخشاشتۇر. بۇ توغرىدا شەيخ ئەلبانى رەھىمەھۇللاھ مۇنداق دەيدۇ: "قەبرە ئەتراپىنى تۈرلۈك رەڭدىكى تۆمۈر رېشاتكىلار بىلەن توسۇش بولسا، ئۇ ئىنسانلارنى شەرىئەتتە دۇرۇس بولمىغان يول بىلەن قەبرە ساھىبىنى ئۇلۇغلاشقا ئېلىپ بارىدىغان ۋە شۇنىڭ بىلەن ئاللاھ ۋە ئاللاھنىڭ رەسۇلىغا ئاسىي بولۇشقا ئېلىپ بارىدىغان چەكلەنگەن قىلمىشتۇر، بۇنداق ئىشلارنى ھازىر كۆپ كۆرۈۋاتىمىز. [چوقۇنۇشتىن ھەزەر "ناملىق ئەسەر 89 -بەت].

5-قەبرە بېشىدىكى نەرسىگە خەت يېزىش، ئۇنىڭغا مېيىتنى مەدھىيەلەپ يازسۇن ياكى مەرسىيە شەكىلدە يازسۇن ياكى قايسى شەكىلدە يازسۇن بۇ مېيىتكە يىغلاشنىڭ دائىرىسىگە كىرىدۇ ياكى مېيىت توغرىسىدا چەكتىن ئاشۇرۇۋېتىش ۋە بەك ئۇلۇغلاشقا يول ئاچقانلىق بولىدۇ.

6-قەبرە ئەتراپىغا كۆچەت تىكىش، تۈرلۈك يېشىل ئوت-چۆپلەرنى تېرىش، بۇ ئەسلىدە مۇسۇلمانلارنىڭ قەبرە ئەتراپىغا قىلىدىغان ئادىتى ئەمەس بەلكى خرىستىئانلارنىڭ ئادىتىدۇر. بۇنىڭ تەپسىلاتى ئىلگىرى 14370 - 41643 - 48958 - نومۇرلۇق سوئاللارنىڭ جاۋابىدا بايان قىلىندى.

ئۈچىنچى: يۇقىرىدا بايان قىلىنغان دەلىللەرگە كۆرە، قەبرە باشقىلارنىڭ ئاياغ-ئاستى قىلىشى ۋە دەسسەپ-چەيلىشىدىن ساقلىنىدىغان ھالەتتە بولسا، شەرىئى كۆرسەتمە دائىرىسىدە بۇ قەبرىنى مۇھاپىزەت قىلىش ئۈچۈن ئاساسەن ئىقتىساد كېرەك بولمايدۇ، ئەمما ئۇنى قاتۇرۇش، گەجەش ۋە رەڭ بېرىش، ئەتراپىنى تۆمۈر رېشاتكىلار بىلەن توسۇش قاتارلىق ئىشلارنى قىلماقچى بولسا، بۇ شەرىئەتتە چەكلەنگەن قەبرىنى زىننەتلەش تۈرىگە كىرىدۇ. ئەگەر قەبرىنىڭ ئۈستىدە چاڭ-توزانلار بولسا، بۇ قەبرىنى ئېتىبارسىزلاشتۇرغانلىق بولمايدۇ، بەلكى قەبرىستانلىق دېگەن شۇنداق بولىدۇ، چۈنكى مېيىتمۇ توپىنىڭ ئاستىغا دەپنە قىلىنىدۇ.

ھەممىدىن توغرىنى ئاللاھ تائالا ياخشى بىلگۈچىدۇر.